



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar il-Ġimgha, 16 ta' Mejju 2025

Rikors Nru: 238/2024

Nru fuq il-Lista: 5

**Maria Dolores sive Doris Falzon (K.I. 692945(M)) u Wilfred
Falzon (K.I. 366474(M))**

VS

**Alexandra sive Sandra Pace (K.I. 376168(M)) u L-Awtorita' tad-
Djar bhala intervenuta fil-kawza**

Il-Bord;

Ra r-rikors promotur imressaq fis-27 ta' Mejju 2024¹, flimkien mad-dokumenti hemm annessi, fejn *ad litteram* ġie premess u mitlub hekk:

1. *Illi r-rikorrent Wilfred Falzon huwa l-utilist perpetwu tal-fond bl-indirizz 1, 'Maria Assunta', Triq il-Pjazzetta, Attard.*

¹ A fol 1 et seq tal-proċess.

2. Illi dan il-fond kien jappartjeni lin-nannu tar-rikorrent, id-defunt Emanuele Falzon hekk kif huwa kien akkwista din id-dar (li dak iz-zmien kienet tiffirma parti minn dar akbar) mill-poter tal-Knisja Parrokkjali ta' H'Attard permezz ta' kuntratt fl-atti tan-Nutar Emanuel Agius datat 28 ta' Marzu 1945. Illi sussegwentement din il-proprjeta' ddevolviet fuq missier ir-rikorrent u cioe' d-defunt Joseph Falzon.
3. Illi l-imsemmi Joseph Falzon miet fl-10 ta' Frar 2017 (certifikat tal-mewt anness **Dok A**) u skont kif jirrizulta mir-ricerki testamentarji pubblici u sigrieti tieghu (kopja annessa **Dok A1** u **Dok A2** rispettivamente) huwa rregola l-wirt tieghu permezz ta' testment unica charta fl-atti tan-Nutar Dr Sharon Faith Farrugia datat 4 ta' Frar 2017 (estratt anness **Dok A3**).
4. Illi ai termini tat-testment Dok A3, Joseph Falzon halla b'titolu ta' legat il-fond mertu tal-kawza a favur ibnu Wilfred Falzon filwaqt li halla b'titolu ta' prelegat lil martu u cioe' lir-rikorrenti Maria Dolores sive Doris Falzon kull kera li tidhol minn proprjeta' u beni parafernali tieghu u dan kif jirrizulta wkoll mid-dikjarazzjoni causa mortis fl-atti tan-Nutar Dr Sharon Faith Farrugia datat 6 ta' Jannar 2018 (kopja annessa **Dok A4**).
5. Illi permezz ta' kuntratt fl-atti tan-Nutar Anthony Gatt datat 17 ta' Dicembru 1988 (kopja annessa **Dok A5**), il-predecessur fit-titolu tar-rikorrenti Emanuele Falzon kien ikkonceda b'titolu ta' subenfitewsi temporanja ghal perjodu ta' 24 sena dekorribbli mid-data tal-istess kuntratt il-fond imsemmi a favur Norbert Pace (id-defunt ragel tal-intimata) b'subcens annwu ta' LM 200 (ekwivalenti ghal 465.88) pagabbli kull sitt xhur bil-quddiem.
6. Illi ghalhekk dan is-subcens skada fis-16 ta' Dicembru 2012.
7. Illi fl-10 ta' Settembru 2011 miet l-imsemmi Norbert Pace u stante li huwa nnomina lil mara tieghu, l-intimata Alexandra sive Sandra Pace bhala l-

eredi universali tieghu b'testment fl-atti tan-Nutar Dottor Sandta Valentino datat 22 ta' Gunju 2006, dan is-subcens ghadda fuqha.

8. *Illi mal-iskadenza tieghu, dan is-subcens gie konvertiet f'kirja skont il-ligi ossija l-Artikolu 12 tal-Kap 158, fejn dan il-fond ghadu okkupat mill-intimata Pace sal-gurnata tal-lum b'titolu ta' kera.*
9. *Illi r-rikorrenti qeghdin jipprezentaw uhud mir-ricevuti tal-hlas tas-subcens u sussegwentement tal-kera, kumplessivament markati bhala **Dok A6** minn fejn jidher bic-car li din hija kirja soggetta ghall-provvedimenti tal-Kap 158.*
10. *Illi permezz tal-Att XXIV tas-sena 2021, il-legislatur introduca inter alia r-rimedji permezz ta' emendi fl-Artikolu 12B tal-Kap. 158 tal-Ligijiet ta' Malta.*
11. *Illi ghalhekk ir-rikorrenti qeghdin jintavolaw dawn il-proceduri sabiex jezercitaw id-drittijiet taghhom derivanti minn l-Artikolu 12B tal-Kap.158 u cioe' sabiex isir it-test tal-mezzi tal-inkwilina u konsegwentement ikun hemm revizjoni tal-kera u/jew dikjarazzjoni li l-intimata ghandha tivvaka mill-fond entro sentejn.*
12. *Illi l-Awtorita' tad-Djar qieghda wkoll tigi notifikata b'dan ir-rikors sabiex ikollha d-dritt tippartecipa bis-shih bhala intervenut fil-kawza fil-procedimenti skont il-provvedimenti tal-ligi.*
13. *Illi in vista tas-suespost, qieghda ssir il-kawza odjerna.*

Ghaldaqstant ir-rikorrenti umilment jitolbu lil dan l-Onorabbli Bord sabiex:

1. *Jordna l-hlas ta' zieda fl-ammont ta' kera pagabbli mill-intimata ghal fond bl-indirizz l, 'Maria Assunta', Triq il-Pjazzetta, Attard waqt il-pendenza*

tas-smigh ta' dan ir-rikors, u dan ai termini tal-Artikolu 12B(6) tal-Kap.158.

- 2. Jordna li jsir it-test tal-mezzi tad-dhul u tal-kapital tal-intimata u dan ai termini tal-Artikolu 12B(3) et tal-Kap 158.*
- 3. F'kaz li l-intimata ma tissoddisfax it-test tal-mezzi, jordna lill-intimata tivvaka mill-fond l, 'Maria Assunta', Triq il-Pjazzetta, Attard entro sentejn mid-data ta' dan ir-rikors jew data verjuri, u jiffissa revizjoni tal-kera pagabbli mill-intimata u dan skont l-Artikolu 12B(4) tal-Kap 158.*
- 2. F'kaz li l-intimata tissodisfa t-test tal-mezzi skont l-Artikolu 12B(5), jordna revizjoni tal-kera u jiffissa dawk il-kondizzjonijiet godda skont l-Artikolu 12B(2) u dan prevja li jigu appuntanti Membri teknici, liema kera kif awmentata tista' tizdied skont regolamenti ppublikata minn zmien ghal zmien mill-Ministru responsabbli mill-akkomodazzjoni skont l-Artikolu 12B(7), minghajr pregudizzju ghad-dritt tar-rikorrenti li jitolbu revizjoni tal-kera skont subartikolu 12B(2) wara perjodu ta' sitt snin minn meta jkun gie stabbilit l-kera l-gdid skont l-istess subartikolu (2) sakemm ma jintlahaqx ftehim bejn il-partijiet (u sakemm il-kera ma tkunx giet precedentement itterminata).*

Ra d-digriet tiegħu tat-30 ta' Mejju 2024².

Ra r-risposta tal-Awtorita' tad-Djar mressqa fil-11 ta' Ġunju 2024³.

² A fol 28 tal-proċess.

³ A fol 31 tal-proċess.

Ra r-risposta tal-intimata Alexandra sive Sandra Pace imressqa fit-22 ta' Awwissu 2024⁴.

Ra dak li sehh fis-seduta tat-30 ta' Ottubru 2024⁵ fejn gew mahtura l-Periti Alexei Pace u Marie Louise Caruana Galea sabiex ihejju stima tal-fond mertu ta' dawn il-proceduri.

Ra n-nota ġuramentata tal-intimata imressqa fil-25 ta' Novembru 2024⁶ permezz ta' liema ġiet imressqa dokumentazzjoni rigwardanti t-test tal-mezzi.

Ra r-rapport peritali mressaq fit-2 ta' Dicembru 2024⁷.

Ra n-nota tal-intimata mressqa fil-20 ta' Dicembru 2024⁸ kontenenti ċertifikat tat-twelid tagħha.

Ra dak li sehh fis-seduta tas-6 ta' Frar 2025⁹ fejn ir-rikorrenti talbu li jiġu mqabbda periti sabiex jagħmlu stima tal-fond imsemmi mill-intimata fit-test tagħha, liema talba ġiet milqugħa.

Ra r-rapport peritali mressaq fis-6 ta' Marzu 2025¹⁰ bil-valur tal-propjetà tal-intimata.

Sema' x-xhieda tal-intimata in kontro-eżami fis-seduta tat-18 ta' Marzu 2025¹¹.

⁴ A fol 37 tal-proċess.

⁵ Verbal relattiv jinsab a fol 40 tal-proċess.

⁶ A fol 41 tal-proċess.

⁷ A fol 174 tal-proċess.

⁸ A fol 185 tal-proċess.

⁹ Verbal relattiv jinsab a fol 187 tal-proċess.

¹⁰ Dan jibda a fol 189 tal-proċess.

¹¹ Xhieda relattiva tibda a fol 198 tal-proċess.

Ra dak li seħħ fis-seduta tad-9 ta' April 2025¹² meta nstemgħet it-trattazzjoni finali¹³. Dakinhar il-proċeduri thallew għas-sentenza għal-lum.

Ra l-atti proċesswali kollha.

Ikkunsidra;

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet dahlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti¹⁴ u dan fi żmien relattivament qasir. Din il-leġislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemerġu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża¹⁵. Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun

¹² Verbal relattiv jinsab a fol 201 tal-proċess.

¹³ Debitament reġistrata u traskritta kif ordnat. Din tibda a fol 202 tal-proċess.

¹⁴ Att XXVII tas-sena 2018.

¹⁵ Dwar dan il-Bord jissenjala li l-leġislatur haas li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

viċin il-massimu tiegħu¹⁶. Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta' dik il-vjolazzjoni billi jiffissa kirja b'persentaġġ tant baxx li l-kirja l-ġdida tispiċċa wkoll tkun waħda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu¹⁷, il-Bord huwa sodisfatt mid-dokumentazzjoni mressqa mir-rikorrenti u mill-intimata stess, li jinkludu kopji tal-irċevuti relattivi. Hareġ ċar ukoll mill-kontro-eżami li hija tirrikonoxxi lir-rikorrenti bħala s-sidien tal-kera tagħha.

Illi l-pern tal-kwistjoni kollha f'dan il-każ, u kien dan biss l-aspett ċentrali tas-sottomissjonijiet finali tal-partijiet huwa jekk it-test tal-mezzi ġiex sodisfatt. Ir-rikorrenti jgħidu li minn eżami tal-kapital relattiv, dan jidher li jaqbeż il-livell

¹⁶ Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Anthony Said et vs Avukat tal-Istat et**, (Rik Kost Nru: 302/23AJD) mogħtija mill-Prim'Awla tal-Qorti (Sede Kostituzzjonali) nhar is-27 ta' Settembru 2024. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Marcus Scicluna Marshall et vs Michael Borg Cardona**, (Appell Inferjuri Numru 723/22LM) mogħtija mill-Qorti tal-Appell (Sede Inferjuri) nhar is-26 ta' Ġunju 2024 u fid-deċiżjoni fl-ismijiet **Albert Naudi et vs Patricia Gauci et**, (Appell Inferjuri Nru. 170/19LM) mogħtija mill-Qorti tal-Appell (Sede Inferjuri) nhar it-23 ta' Ġunju 2021, fejn fiż-żewġ istanzi aggravju fuq punt simili ġie miċhud.

¹⁷ Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-proprietarju" li seta' jippreżenta tali rikors, l-Att XXIV 2021, ġustament, illum jutilizza l-kliem "sid il-kera".

stabbilit mill-ligi filwaqt li l-intimata tikkontendi li dan m'hux il-każ għaliex fil-fehma tagħha il-propjeta immobbli m'għandhiex tiġi inkluża.

Illi tajjeb jingħad li l-eżami għandu jkun wieħed kumulattiv fis-sens li kemm il-kapital u kif ukoll id-dhul għandu jkun wieħed inqas minn dak li tirrikjedi l-ligi¹⁸. Din l-interpretazzjoni giet ukoll hekk konfermata mill-Qrati tagħna¹⁹.

Illi minn eżami tad-dokumentazzjoni tal-intimata Pace relattivi għat-test tal-mezzi, il-Bord mhux sodisfatt li din tissodisfa t-test tal-mezzi skond il-Legislazzjoni Sussidjarja 16.11²⁰. L-intimata kellha hamsa u hamsin (55) sena meta nfetaħ il-każ.

Illi għal dak li jikkonċerna d-dhul fil-perjodu rilevanti, huwa minnu li dan wahdu ma jaqbix il-limiti tat-test relattiv. Mhux l-istess jista' jingħad dwar il-kapital.

Illi d-dibattitu dwar dan kien iktar iċċentrat fuq il-propjeta immobbli li għandha l-intimata gewwa Għawdex. L-intimata bħal donnha tgħid li din id-dar m'għandhiex tidhol fil-komputazzjoni tal-mezzi tagħha, għaliex l-Bord m'għandux jippretendi li hija titlaq hajjitha u tmur tgħix f'dik il-gżira b'mod permanenti²¹. Il-Bord ma jaqbilx ma dan l-argument u dan għas-segweni raġunijiet.

¹⁸ Ara r-regolament enumerat 2(2) tal-Legislazzjoni Sussidjarja 16.11.

¹⁹ Issir referenza għal dak konfermat fis-sentenza fl-ismijiet **Joseph Azzopardi et vs Victor Schiavone et**, (App Ċiv Nru: 399/2021) mogħtija mill-Qorti tal-Appell (Sede Inferjuri) nhar il-15 ta' Settembru 2023. B'żieda ma dan, il-Bord jagħmel referenza għas-sentenzi tiegħu fl-ismijiet **Anthony Sammut et vs Mariella sive Maria Isabella Ellul Bonici**, (rik Nru: 175/2022) mogħtija nhar il-15 ta' Diċembru 2023 u dik fl-ismijiet **Richard Saliba et vs Marika Sciberras et**, (Rik Nru: 696/2022) mogħtija nhar is-27 ta' Settembru 2023. Hekk ukoll issir referenza għas-sentenza fl-ismijiet **Mary Josephine Grech et vs Raymond Grech et**, (Rik Nru: 645/2022) mogħtija minn dan il-Bord diversament presedut datata 25 ta' Settembru 2023 (mhux appellata).

²⁰ Regolamenti 5(4) u 6(3).

²¹ Ara trattazzjoni a fol 203 u 204 tal-proċess.

Illi din tal-lum m'hijiex kawża fejn ta' fond mgħobbi b'inkwilinat għaliex l-inkwilina għandha xi residenza oħra, iżda l-proċeduri huma ppernjati fuq l-artikolu 12B tal-Kapitolu 158 tal-Liġijiet ta' Malta. Issa l-kapital huwa dak imfisser fir-Regolament seba' (7) tal-Legislazzjoni Sussidjarja 16.11 li jrid hekk:

7. Fil-kalkolu tal-kriterju tal-kapital tat-test tal-mezzi,

għandhom jitqiesu:

(a) il-valur ta' kull proprjetà immobbli li tkun tappartjeni għalkollox lill-persuna li tippretendi l-kirja biss jekk dik il-persuna jkollha l-pussess vakanti ta' dik il-proprjetà;

(b) flus depożitati f'bank li jistgħu jingibdu b'avviż ta' inqas minn tliet xhur;

(ċ) flus kontanti;

(d) depożiti għal perjodu ta' żmien;

(e) bonds;

(f) stocks;

(g) sigurtajiet;

(h) kull strument finanzjarju jew prodott finanzjarju ieħor:

Illi huwa ċar f'għajnejn il-Bord li dik il-propjetà għandha tiġi inkluża. Mod ieħor, bl-argument tal-intimata, l-ebda garaxx (jew art mhux żvillupata) m'għandu jkun inkluż għax l-ebda persuna ma tirisjedi għewwa fond bħal dak. Wara kollox, hemm ukoll ġurisprudenza b'fatti simili li sabet li l-propjetà għewwa gżira oħra għandha tiġi inkluża²². Deċiż hekk, il-Bord irid jistabbilixxi liema valur għandha tittieħed in konsiderazzjoni.

²² F'dan is-sens issir referenza għas-sentenza fl-ismijiet **Avukat Dottor Marielise Tabone noe vs Nicholas Simpson et** (Rik Nru: 246/2019) mogħtija minn dan il-Bord diversament presedut nhar it-28 ta' Jannar 2021 (mhux appellata).

Illi l-intimata ressqet bħala “prova” valutazzjoni redatta minn xi agent immobbiljari (Christopher Carabott), li sab li l-valur tal-fond huwa bejn €78,000 u €85,000²³. Ir-rikorrenti m’aċċettawx din il-valutazzjoni u talbu li ssir valutazzjoni mill-Periti ta’ dan il-Bord, liema talba dan il-Bord sab li kienet ġustifikata. Il-Periti imbagħad ressqu stima differenti, dik ta’ €145,000.

Illi fil-fehma tal-Bord huwa għandu joqgħod fuq din it-tieni stima għal żewġ raġunijiet.

Illi fl-ewwel lok, għad li l-liġi tagħna, senjatament fl-artikolu 563A(1) tal-Kapitolu 12 tal-Liġijiet ta’ Malta, tippermetti tali prova (rapport *ex parte*), dak id-dokument isir prova biss jekk dak l-espert jittella’ bħala xhud. L-intimata naqset milli tressaq lil Christopher Carabott bħala xhud tagħha, u r-rapport tiegħu²⁴ m’huwiex wieħed elenkat fl-artikolu 627 jew 628 tal-Kapitolu 12 tal-Liġijiet ta’ Malta²⁵. Fit-tieni lok, il-Bord huwa tal-fehma li f’ċirkostanzi bħal dawn għandu “jirbaħ” ir-rapport tal-Periti nominati minnu, liema periti ħadu l-ġurament ta’

²³ Ara rapport immarkat bħala Dok A anness man-nota ġuramentata tal-intimata, li jibda a fol 43 tal-proċess.

²⁴ Li allura mressaq mingħajr il-ġurament tiegħu.

²⁵ F’dan is-sens issir referenza għas-sentenza fl-ismijiet **St. George’s Park Co Ltd vs Generali Italia S.P.A.** (Rik Ġur Nru: 454/2022) mogħtija mill-Prim Awla tal-Qorti Ċivili nhar it-13 ta’ Ġunju 2024 (pendenti l-appell) fejn ġie mfakkar hekk: “*Ġie korrettement miżmum li dokument li ma jiġix ikkonfermat bil-ġurament minn min għamlu ma jistax jitqies bħala prova tal-kontenut tiegħu (ara f’dan is-sens Maria Xuereb et vs. John Callus, Appell Superjuri, 19/10/198350; L-Avukat Dr. Josè A. Herrera noe vs. Alfred Pace et noe, Prim’Awla, 14/11/2002; Anthony Chircop et noe vs. John Zammit noe et, Prim’Awla, 14/11/2002; Vastek International Limited vs. Engineering and Technology Limited, Prim’Awla, 15/12/2003; Joseph Gatt et vs. Franco Galea et, Qorti t’Għawdex Superjuri, 29/4/2022). L-uniċi dokumenti eżentati minn din ir-regola huma dawk elenkati fl-artikolu 627 u 628 tal-Kodiċi ta’ Organizzazzjoni u Proċedura Ċivili, kif ukoll dawk elenkati fl-artikolu 629, kemm-il darba l-kopja preżentata tkun debitament awtentikata. Id-dokumenti li l-qorti mhux tqis għaliex ma ġewx ikkonfermati bil-ġurament mill-awtur tagħhom ma humiex fost dawk elenkati fl-imsemmija dispozizzjonijiet*”

lealtà quddiemu sabiex ikunu jistgħu jaqdu l-funzjonijiet tagħhom²⁶. B'zieda ma dan, l-intimata għażlet li ma tikkwerelax ir-rapport tal-Periti²⁷. Għalhekk il-valur li għandu jittiehed huwa dak ta' €145,000.

Illi jekk jigi kkunsidrat l-flejjes tal-intimata depożitati għewwa l-Bank of Valletta **biss**²⁸, magħdud mal-valur tal-propjetà tagħha, jirriżulta li l-intimata taqbez²⁹ il-massimu li tippermetti l-ligi³⁰.

Illi fil-verità l-Bord jistqarr li l-kwistjoni ċentrali li ħabbtitu, ma kienitx il-propjetà għewwa Għawdex iżda punt ieħor, li sfortunatament ma tantx gie elaborat fit-trattazzjoni tal-għeluq. Jirriżulta mill-provi u mix-xhieda tal-intimata li f'Novembru tas-sena 2023 giet nieqsa omma. F'Awwissu tas-sena 2024 giet mibjugħa propjetà tagħha u s-sehem tal-intimata minn dak ir-rikavat kien ta' €82,500³¹. Issa skond il-ligi, il-perjodu rilevanti għandu jkun dak tal-31 ta' Diċembru tas-sena li tigi qabel il-ftuħ tal-proċeduri³². Gara li f'dan il-każ, dan l-aħħar ammont gie likwidat wara l-ftuħ tal-proċeduri. Fil-fehma tal-Bord, anke

²⁶ Kif sewwa ntqal fis-sentenza fl-ismijiet **Emanuel Cachia vs Nazzarena Barbara**, (App Ċiv Nru: 1028/1994) mogħtija mill-Qorti tal-Appell (Sede Superjuri) nhar il-25 ta' Ġunju 1999: *"Ma ghandux ikun hemm dubbju illi l-Qorti kellha bhala regola tagħti piz u kredibilita' lill-opinjoni tal-perit tekniku minnha nominat li certament ghandu l-virtu' ta' l-oggettivita', imparzjalita' u ekwi-distanza bejn il-kontendenti. Il-perit tekniku nominat mill-Qorti ghandu jigi allura akkreditat b'sens ta' imparzjalita' ispirat mill-gurament li jkun ha quddiem il-Qorti illi jeseqwixxi l-inkarigu lil mogħti skond l-aħjar hila tiegħu u l-Qorti li nnominatu ma ghandhiex bla raguni serja u mpellenti tiskarta l-fehma tiegħu għal dik ta' espert ex parte"*

²⁷ Dan il-Bord itenni li jistgħu isiru mistoqsijiet ta' kjarifika fuq aspetti tekniċi lill-Periti tiegħu. F'dan ir-rigward issir referenza għal dak argumentat u deċiż fid-digriet mogħti fil-proċeduri bl-ismijiet **Joseph Azzopardi et vs Anthony Cordina et**, (Rik Nru: 316/2024) mogħti nhar il-10 ta' Marzu 2025.

²⁸ Dan fil-perjodu rilevanti kien ta' €42,022.15ċ – ara dokument *a tergo* ta' fol 68 tal-proċess.

²⁹ It-total huwa ta' €42,022.15ċ+€145,000= €187,022.15ċ (dan li kieku tinħadem mingħajr qies tal-ammont ta' €82,500 għewwa l-APS.)

³⁰ Il-massimu huwa ta' €185,000.

³¹ Ara xhieda tal-intimata a fol 198 u 199 tal-proċess. Ara wkoll Dok Ċ anness man-nota guramentata tal-intimata a fol 121 tal-proċess.

³² Ara f'dan is-sens dak raġunat fis-sentenza fl-ismijiet **Bernarda Muscat et vs Carmen Fatima Galea et** (Rik Nru: 674/22) mogħtija minn dan il-Bord kif hemm presedut fl-14 ta' Lulju, 2023.

dan l-ammont għandu jiddaħħal fl-evalwazzjoni tal-kapital tagħha, għaliex jekk ma jsirx hekk ikun ifisser lir-rikorrenti jerggħu immedjatament ihejju proċeduri mill-ġdid, kif tippermetti l-liġi³³, u jargumentaw li l-qagħda finanzjarja tal-intimata tkun inbiddlet. Hemmhekk dan l-ammont ikollu jiddaħħal u r-rizultat ikun l-istess. Wara kollox, l-intimata għażlet li tgħid li dan l-ammont għandu jkun jitqies³⁴.

Illi madanakollu, kif rajna, anke li kieku wiehed kellu jelimina dan it-tieni ammont, l-intimata taqbeż it-test tal-mezzi, li jfisser li ma hemmx iktar kirja “protetta”³⁵. Kif kellu digà okkażjoni jgħid u jiddeċiedi f’diversi okkażjonijiet preċedenti³⁶, għal dan il-Bord, il-protezzjoni tal-liġi, kemm mal-migja tal-emendi tas-sena 2018 fir-rigward tal-Kapitolu 158 tal-Liġijiet ta’ Malta u dawk tas-sena 2021 fir-rigward tal-Kapitolu 69 tal-Liġijiet ta’ Malta, m’għadhiex waħda awtomatika. Illum, inkwilin b’kirja “protetta” irid jissodisfa l-Bord li jehtieglu dik il-protezzjoni, u dan isehh billi jgħaddi mit-test tal-mezzi. L-oneru huwa fuq l-inkwilin li jipprova dan, u fin-nuqqas ta’ dak il-prova, jkun hemm lok għax-

³³ L-artikolu 12B(8) tal-Kapitolu 158 tal-Liġijiet ta’ Malta irid hekk: “*Sid il-kera jista’ f’każ li jinbidlu ċ-ċirkostanzi ekonomiċi tal-kerrej, jippreżenta mill-ġdid rikors quddiem il-Bord fejn jitlob lijerġa’ jitwettag it-test tal-mezzi tal-kerrej skont il-paragrafu (ċ) tas-subartikolu (3) u jekk il-kerrej ma jissodisfax il-kriterji tad-dhul u tal-kapital tat-test tal-mezzi, il-Bord għandu jiddeċiedi l-każ skont is-subartikolu (4).*”

³⁴ Kemm fin-nota ġuramentata u kemm fix-xhieda tagħha.

³⁵ Isir riljev għal dak raġunat u deċiż fis-sentenza fl-ismijiet **Tabiba Dottor Anna Busuttil vs Joseph Zammit et**, (Rik Nru: 687/2021) mogħtija minn dan il-Bord diversament presedut (appell pendenti).

³⁶ F’dan ir-rigward issir referenza għas-sentenzi fl-ismijiet **Alfred Curmi vs Joseph Gerada**, (Rik Nru: 702/2022) mogħtija minn dan il-Bord nhar is-26 ta’ April 2024 (mhux appellata); **Anthony Mifsud vs Joseph Cutajar et**, (Rik Nru: 378/2023) mogħtija minn dan il-Bord nhar is-26 ta’ April 2024 (mhux appellata); **Rhona Sammut Tagliaferro et vs Maria Teresa sive Marthese Alazumi**, (Rik Nru: 439/2023) mogħtija minn dan il-Bord nhar it-22 ta’ Mejju 2024; **Maria Aurora Fava et vs Valerie Borg et**, (Rik Nru: 489/2021) mogħtija minn dan il-Bord kif hemm presedut nhar it-22 ta’ Mejju 2023 (mhux appellata).

xoljiment tal-kirja, bi hlas għall-okkupazzjoni sakemm isehh l-iżgumbrament eventwali³⁷.

Illi għalhekk, il-Bord irid jgħaddi sabiex jiffissa l-kumpens pagabbli għal żmien sentejn mid-data ta' din is-sentenza.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-ligi, jammonta għal erba' mija u hamsa u hamsin elf Ewro (€455,000). Tajjeb jingħad li fil-verbal tat-30 ta' Ottubru 2024³⁸, gie speċifikat li ma kellux jittiehed qies tal-eventwali potenzjal tal-fond in kwistjoni³⁹. Ir-rapport kien wiehed unanimu u għalhekk dan il-Bord qiegħed jaċċetta dik il-konkluzjoni⁴⁰. Fiċ-ċirkostanzi jqis li l-kumpens għandu jkun ibbażat fuq il-massimu li tippermetti l-ligi⁴¹ f'każ li wiehed jissodisfa l-kriterji.

³⁷ Issir referenza għas-sentenza fl-ismijiet **Renzo Kerr Cumbo et vs Joseph Micallef et**, (Rik Nru: 539/2023) mogħtija minn dan il-Bord kif impoġġi nhar il-25 ta' Ottubru 2024 (mhux appellata).

³⁸ A fol 71 tal-proċess.

³⁹ F'dan is-sens il-Bord jagħmel referenza għas-sentenza riċenti fl-ismijiet **Agostina sive Ina Cini et vs L-Avukat tal-Istat et** (Rik Nru. 107/2022) mogħtija mill-Qorti Kostituzzjonali nhar it-18 ta' Novembru 2024, fejn gie mtenni hekk: *"F'sentenzi oħra ta' din ix-xorti l-qorti diga' għamlitha ċara li l-potenzjal ta' żvilupp tal-fond hu rrilevanti. Meta tiġi għal-likwidazzjoni tal-kumpens pekunjarju, dak li hu rilevanti hu stima tal-kera tal-fond kif inhu fiż-żmien rilevanti. Il-potenzjal ta' żvilupp hu rilevanti li kieku l-fond ikun ser jinbiegħ. F'dawn il-każijiet il-fond jibqa' proprjeta' tas-sidien."* Referenza ssir ukoll għas-sentenza ta' dan il-Bord fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha gew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb gie wkoll imtenni fis-sentenza fl-ismijiet **Joanne Cassar et vs Frances Azzopardi** (Rik Nru: 450/22NB) mogħtija minn dan il-Bord diversament presedut nhar is-17 ta' Ottubru 2024; fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024; u fis-sentenza fl-ismijiet **Carmen Callus et vs Carmel Debattista et** (Rik Nru: 620/22NB) mogħtija minn dan il-Bord diversament presedut nhar is-27 ta' Ġunju 2024. Issir ukoll referenza għas-sentenza fl-ismijiet **Mario Cini et vs Rose Busuttil**, (Rik Nru: 682/2022LC) mogħtija minn dan il-Bord diversament presedut nhar it-18 ta' Ottubru 2024.

⁴⁰ Artikolu 23(3) tal-Kapitolu 69 tal-Liġijiet ta' Malta.

⁴¹ Ara dak li gie deciż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-Qorti tal-Appell (Sede Inferjuri) nhar it-13 ta' Marzu 2024, u fis-sentenza fl-ismijiet **Maria Carmela Bugelli et vs Saviour**

Għalhekk l-ammont għandu jkun ta' disat elef u mitt Ewro (€9,100) fis-sena u ċioé bir-rata ta' 2% fuq il-valur stabbilit.

Għaldaqstant il-Bord qiegħed jiddisponi minn din il-vertenza billi filwaqt li jiċċhad l-eċċezzjonijiet sa fejn dawn huma nkompatibbli ma' dak hawn deċiż, jilqa' it-tielet talba u filwaqt li b'hekk isib li l-intimata ma tissodisfax il-kriterji tat-test tal-mezzi, jordna lill-intimata sabiex fi żmien sentejn mid-data ta' din is-sentenza hija tivvaka mill-fond mertu ta' dawn il-proċeduri u ċioé dak enumerat wieħed (1), bl-isem "Maria Assunta" Triq il-Pjazzetta, Attard u fl-istess waqt thallas lir-rikorrenti kumpens għall-okkupazzjoni tagħha għal dawn is-sentejn, fl-ammont ta' disat elef u mitt Ewro (€9,100) fis-sena, pagabbli fl-ammont ta' seba' mija u tmienja u ħamsin Ewro u tlieta u tletin ċenteżmu (€758.33ċ) kull xahar, bl-ewwel pagament ikun fis-16 ta' Ġunju 2025.

L-ispejjeż jithallsu mil-intimata Pace⁴².

Dr Joseph Gatt LL.D.
Maġistrat

Annalise Spiteri
Deputat Registratur

Bonnici et., (Rik App Nru: 760/2022LM) mogħtija mill-Qorti tal-Appell (Sede Inferjuri) nhar it-29 ta' Mejju 2024 fejn giet mibdula l-pożizzjoni mhaddna mill-istess Qorti f'deċiżjonijiet passati bħal dik fl-ismijiet **Louis Vincenti et vs Maria sive May Herrera et**, (App Ċiv Nru: 237/18LM) mogħtija fl-7 ta' Lulju 2023, u fis-sentenza fl-ismijiet **Mary Rose Spiteri et vs Antoine Farrugia et**, (App Ċiv Nru: 265/2021) mogħtija fl-24 ta' Mejju 2023.

⁴² Fis-sentenza fl-ismijiet **Joseph Azzopardi et vs Victor Schiavone et**, (App Ċiv Nru: 399/2021) mogħtija mill-Qorti tal-Appell (Sede Inferjuri) nhar il-15 ta' Settembru 2023, aggravju dwar dan, f'ċirkostanzi identiċi, kien ġie miċhud.